

ایمانیات

(۷)

(گزشتہ سے پورے)

صفات

اللہ تعالیٰ کی صفات، البتہ کسی نہ کسی درجے میں انسان کی گرفت میں آتی ہیں۔ اس کی وجہ یہ ہے کہ صفات سے متعلق کچھ چیزیں، خواہ وہ کتنی ہی حقیر ہوں، انسان کے پاس بھی ہیں۔ اللہ تعالیٰ نے اپنے علم و خبر، قدرت، ربوبیت اور رحمت و حکمت سے کچھ حصہ ہمیں بھی عطا فرمایا ہے۔ اس پر قیاس کر کے خدا کی ان صفات کا کچھ تصور ہم قائم کر سکتے ہیں۔ یہ بات اس طرح بھی سمجھی جاسکتی ہے کہ انسان کا وجود محض انفعال ہے۔ یہ جس فعل کا اثر ہے، وہ ارادہ، قول، مشیت، کلمہ اور امر ہے جو فاعل حقیقی سے صادر ہوتا ہے۔^{۳۸} شے کی حقیقت یہی ارادہ ہے۔ اسے شے کا نام اسی سے ملا ہے۔ اس میں جو صفات ظاہر ہوتی ہیں، وہ درحقیقت اسی کلمے کی صفات ہیں۔ انسان کے وجود کی حقیقت بھی یہی ہے۔ پھر وہ اپنے وجود کا شعور رکھتا ہے، اس لیے اپنے فاعل کی صفات بھی کسی حد تک سمجھ لیتا ہے۔ تاہم اس کے لیے ضروری ہے کہ انسان اپنی عقل کو بیدار رکھے اور وحی الہی کی رہنمائی میں نفس و آفاق کے اندر خدا کی آیات پر غور کرتا رہے۔ قرآن نے اپنے مخاطبین کو اسی بنا پر بار بار تعقل، تفکر اور تذکر کی دعوت دی ہے۔ استاذ امام امین احسن اصلاحی

۳۸ سورہ یس (۳۶) کی یہ آیت اسی حقیقت کا بیان ہے: اِنَّمَا اَمْرُهُ اِذَا ارَادَ شَيْئًا اَنْ يَقُولَ لَهُ كُنْ فَيَكُوْنُ (۸۲)

”اس کا معاملہ بس یہ ہے کہ وہ جب کسی چیز کا ارادہ فرماتا ہے تو کہتا ہے کہ ہو جا اور وہ ہو جاتی ہے۔“

نے ان تعبیرات کی وضاحت فرمائی ہے۔ وہ لکھتے ہیں:

”تعقل کا منشا یہ ہوتا ہے کہ آدمی زندگی کے معاملات میں محض جذبات، شہوات اور خواہشات کو اپنا رہنما نہ بنالے اور نہ اوہام و خیالات کے ہاتھ میں اپنی باگ دے بیٹھے، بلکہ اس کے اندر خدا نے جو عقل رکھی ہے، اس کو رہنما بنائے اور اس کی رہنمائی پر اعتماد کرے۔“

تفکر کا مطلب یہ ہے کہ نظام عالم کے قوانین و احکام اور فطرت انسانی کے مطالبات اور تقاضوں پر حکیمانہ طور پر غور کیا جائے اور ان سے زندگی کے لیے جو اصول پیدا ہوتے ہیں، ان کو پوری سچائی اور ایمان داری کے ساتھ تسلیم کیا جائے۔

تذکرہ کا مطلب یہ ہے کہ آدمی جن بدیہیات پر یقین رکھتا ہے، ان بدیہیات کو جذبات و شہوات کی ہلچل کے اندر بھی یاد رکھے، اور پھر ان سے بالکل لازمی طور پر جو نتائج نکلتے ہیں، ان کو بھی بغیر کسی ہچکچاہٹ کے تسلیم کرے۔“
(ترکیہ نفس ۹۲)

اس طریقے سے غور کیا جائے تو نفس و آفاق کی ہر چیز گواہی دیتی ہے کہ خدا محض علت العلل اور واجب الوجود نہیں ہے کہ جس سے سلسلہ علت و معلول شروع ہوا اور جو ہر حال میں تھا اور ہے اور رہے گا، بلکہ ایک ایسی صاحب ارادہ و ادراک ہستی ہے جو تمام اعلیٰ صفات کی حامل ہے۔
ہم یہاں اس کی وضاحت کریں گے:

۱۔ مادہ ارادے سے خالی ہے۔ وہ علم و عقل سے بھی خالی ہے۔ نفس کا علم و ارادہ اور دوسرے قوی بھی اس کے ضعف و نسیان اور قلت عزیمت کی وجہ سے اس کے ذاتی نہیں ہو سکتے۔ لیکن دونوں سے ایسے غیر معمولی فوائد اور عجیب و غریب تغیرات پیدا ہوتے ہیں جو کوئی اندھی اور بہری طاقت ہرگز پیدا نہیں کر سکتی۔ لہذا دونوں مخلوق ہیں اور ہر مخلوق اپنے لیے ایک خالق کا تقاضا کرتی ہے:

”یہ بغیر کسی خالق کے پیدا ہو گئے ہیں یا آپ ہی اپنے خالق ہیں؟ کیا زمین و آسمان کو انھی نے پیدا کیا ہے؟ (نہیں)، بلکہ (حقیقت یہ ہے کہ) یہ یقین نہیں رکھتے۔“

أَمْ خُلِقُوا مِنْ غَيْرِ شَيْءٍ، أَمْ هُمْ
الْخَالِقُونَ؟ أَمْ خَلَقُوا السَّمَوَاتِ وَالْأَرْضَ؟
بَلْ لَا يُوقِنُونَ. (الطور: ۵۲: ۳۵-۳۶)

”وہی اللہ تمہارا پروردگار ہے، ہر چیز کا خالق، اس کے سوا کوئی الہ نہیں، پھر کہاں اوندھے ہو جاتے ہو؟“

ذَلِكُمْ اللَّهُ رَبُّكُمْ، خَالِقُ كُلِّ شَيْءٍ، لَا
إِلَهَ إِلَّا هُوَ، فَآنِي تَوَفَّكُونَ. (المومن: ۲۰: ۶۲)

۲۔ زمین و آسمان کا یہ خالق کسی چیز کا محتاج نہیں ہو سکتا، اس لیے خلق کی ایک ہی علت ہے اور وہ اس کا ارادہ رحمت ہے۔ اس نے جب چاہا کہ انعام کرے تو اس نے دنیا بنادی اور اس میں اپنی مخلوق کو وہ نعمتیں دیں جو شمار نہیں ہو سکتیں۔ چنانچہ اس کا نام جس طرح اللہ ہے، اسی طرح رحمن بھی ہے:

الرَّحْمَنُ، عَلَّمَ الْقُرْآنَ، خَلَقَ الْإِنْسَانَ، عَلَّمَهُ الْبَيَانَ، الشَّمْسُ وَالْقَمَرُ بِحُسْبَانٍ، وَالنَّجْمُ وَالشَّجَرُ يَسْجُدَانِ، وَالسَّمَاءَ رَفَعَهَا وَوَضَعَ الْمِيزَانَ، أَلَّا تَطْغَوْا فِي الْمِيزَانِ، وَأَقِيمُوا الْوَزْنَ بِالْقِسْطِ وَلَا تُخْسِرُوا الْمِيزَانَ، وَالْأَرْضَ وَضَعَهَا لِلْأَنْعَامِ، فِيهَا فَاكِهَةٌ وَالنَّخْلُ ذَاتُ الْأَكْمَامِ، وَالْحَبُّ ذُو الْعَصْفِ وَالرَّيْحَانُ، فَبِأَيِّ آيَةٍ رَبِّكُمْ تُكذَّبِينَ.

(الرحمن: ۵۵: ۱۳)

”رحمن نے قرآن کی تعلیم دی۔ (اس لیے کہ) اُس نے انسان کو پیدا کیا۔ اسے نطق و بیان کی صلاحیت دی۔ (تم ذرا نظر اٹھا کر دیکھو،) یہ سورج اور چاند ایک حساب کے ساتھ گردش میں ہیں اور تارے اور درخت، سب سجدہ ریز ہیں۔ اور اُس نے آسمان کو اونچا کیا اور اس میں میزان قائم کی کہ تم بھی میزان میں خلل نہ ڈالو۔ اور انصاف کے ساتھ سیدھی تول تو لو اور وزن میں کمی نہ کرو۔ اور اپنی خلقت کے لیے اُس نے یہ زمین بنائی ہے۔ اس میں میوے ہیں اور کھجور کے درخت ہیں، جن کے پھل غلافوں میں لپٹے ہوئے ہیں، اور طرح طرح کے غلے ہیں جن پر بھوسی کے خول ہیں اور خوشبو والے پھول ہیں — پھر اے جن وانس، تم اپنے رب کی کن کن شانوں کو جھٹلاؤ گے!“

۳۔ علم محض قوت ہی کا علم ہے، لہذا ہر علم قوت کی گواہی ہے۔ یہ قوت اگر کسی صاحب ارادہ و ادراک ہستی کی طرف سے نہ ہو تو اسے جبر محض ہونا چاہیے، مگر عالم کا نظم و ترتیب اور اس کی اتھاہ معنویت اس کی تردید کرتی ہے۔ ان میں سے کوئی چیز بھی علم و عقل کے تصرف کے بغیر نہیں ہو سکتی۔ لہذا خالق محض قدر ہی نہیں، وہ علیم و حکیم بھی ہے:

قُلْ: اِنَّكُمْ لَتَكْفُرُونَ بِالَّذِي خَلَقَ الْاَرْضَ فِيْ يَوْمَيْنِ، وَتَجْعَلُوْنَ لَهٗ اَنْدَادًا، ذٰلِكَ رَبُّ الْعٰلَمِيْنَ، وَجَعَلَ فِيْهَا رَوَاسِيَ مِنْ فَوْقِهَا وَبَرَكَ فِيْهَا، وَقَدَّرَ فِيْهَا اَقْوَاتَهَا فِيْ اَرْبَعَةِ اَيَّامٍ سَوَآءٍ لِّلْسَاعِلِيْنَ،

”ان سے پوچھو، کیا تم اُس ہستی کے منکر ہو رہے ہو اور اُس کے شریک ٹھہراتے ہو جس نے دو دن میں زمین بنادی؟ وہی تو عالم کا پروردگار ہے۔ اور (زمین کو وجود میں لانے کے بعد) اُس کے اوپر سے پہاڑ جمادیے اور اُس میں برکتیں رکھ دیں اور تمام ضرورت مندوں

ثُمَّ اسْتَوَىٰ إِلَى السَّمَاءِ، وَهِيَ دُخَانٌ،
فَقَالَ لَهَا وَلِلْأَرْضِ: ائْتِيَا طَوْعًا أَوْ
كَرْهًا، قَالَتَا: أَتَيْنَا طَائِعِينَ، فَقَضَاهُنَّ
سَبْعَ سَمَوَاتٍ فِي يَوْمَيْنِ، وَأَوْحَىٰ فِي كُلِّ
سَّمَاءٍ أَمْرَهَا، وَزَيَّنَّا السَّمَاءَ الدُّنْيَا
بِمَصَابِيحَ، وَحِفْظًا، ذَلِكَ تَقْدِيرُ الْعَزِيزِ
الْعَلِيمِ. (حم السجده ۴۱: ۹-۱۲)

کے لیے اُن کی ضرورت کے مطابق ٹھیک اندازے
سے اُس میں خوراک کے ذخیرے رکھ دیے، سب ملا
کر چار دنوں میں۔ پھر آسمان کی طرف متوجہ ہوا اور وہ
اُس وقت دھوئیں کی صورت میں تھا۔ پھر اُس سے اور
زمین سے کہا: دونوں حکم کی تعمیل کرو، خواہ تم چاہو یا نہ
چاہو۔ دونوں نے کہا: ہم خوشی سے حاضر ہیں۔ تب
اُس نے دو دن کے اندر سات آسمان بنا دیے اور ہر
آسمان میں اُس کا قانون وحی کر دیا اور آسمان زیریں کو
چراغوں سے آراستہ کیا اور پوری طرح محفوظ بنا دیا۔ یہ
سب خدا نے عزیز و علیم کا منصوبہ ہے۔“

۴۔ نفس و آفاق کا قیام و انصرام ایک حقیقت ہے۔ یہ کسی زندہ اور قائم ہستی کے بغیر ہرگز متصور نہیں ہو سکتا۔ اس

لیے خالق زندہ اور قائم، بلکہ سب کو قائم رکھنے والا بھی ہے۔
اللَّهُ لَا إِلَهَ إِلَّا هُوَ الْحَيُّ الْقَيُّومُ، لَا
تَأْخُذُهُ سِنَّةٌ وَلَا نَوْمٌ، لَهٗ مَا فِي
السَّمَوَاتِ وَمَا فِي الْأَرْضِ، مَنْ ذَا الَّذِي
يَشْفَعُ عِنْدَهُ إِلَّا بِإِذْنِهِ، يَعْلَمُ مَا بَيْنَ
أَيْدِيهِمْ وَمَا خَلْفَهُمْ، وَلَا يُحِيطُونَ
بِشَيْءٍ مِّنْ عِلْمِهِ إِلَّا بِمَا شَاءَ، وَسِعَ
كُرْسِيُّهُ السَّمَوَاتِ وَالْأَرْضَ، وَلَا يَئُودُهُ
حِفْظُهُمَا، وَهُوَ الْعَلِيُّ الْعَظِيمُ.

ہے اور اُن کی حفاظت اس پر ذرا بھی گراں نہیں ہوتی،
(البقرہ ۲: ۲۵۵)

اور وہ بلند ہے، بڑی عظمت والا ہے۔“

۵۔ زمان کیا ہے؟ یہ اسی حی و قیوم خالق کی صفت بقا سے منترع ایک تصور ہے۔ لہذا وہ اول ہے، اس سے پہلے کچھ

نہیں ہے؛ وہ آخر ہے، اس کے بعد بھی کچھ نہیں ہے؛ وہ ظاہر ہے، اس سے اوپر کچھ نہیں ہے؛ وہ باطن ہے، اس سے نیچے

بھی کچھ نہیں ہے۔ وہ زمان و مکان سے محدود نہیں ہو سکتا۔ اس کا علم، البتہ زمان و مکان، دونوں کا احاطہ کیے ہوئے ہے:

هُوَ الْأَوَّلُ وَالْآخِرُ، وَالظَّاهِرُ وَالْبَاطِنُ،
 وَهُوَ بِكُلِّ شَيْءٍ عَلِيمٌ. (الحديد: ۵۷: ۳)

اور باطن بھی، اور وہ ہر چیز کا علم رکھنے والا ہے۔“

۶۔ صفات کے بغیر ذات کا تصور محض مفروضہ ہے۔ اس سے متعلق جو نزاعات بالعموم ہوئے ہیں، وہ سب لفظی ہیں۔ چنانچہ تمام صفات حسنہ: خلق، عدل، رحمت، رافت اور علم و حکمت، اللہ تعالیٰ کے ذاتی محاسن کی حیثیت سے اس کے لیے ثابت اور اپنے آثار سے مقدم ہیں، اس لیے کہ شے کی علت ہمیشہ اس سے مقدم ہوتی ہے۔ چنانچہ فرمایا ہے کہ اس دنیا کے فنا ہو جانے کے بعد بھی خدا کا جلال و اکرام پوری شان کے ساتھ باقی ہوگا:

كُلُّ مَنْ عَلَيْهَا فَانٍ، وَيَبْقَى وَجْهَ رَبِّكَ
 ذُو الْجَلَالِ وَالْإِكْرَامِ. (الرحمن: ۵۵: ۲۶-۲۷)

”زمین پر جو بھی ہے، سب فانی ہے اور تیرے
 پروردگار کی جلیل و کریم ذات ہی باقی رہنے والی ہے۔“

۷۔ صفات الہی کے سمجھنے میں ان کی جہت حسن، البتہ ملحوظ رہنی چاہیے، اس لیے کہ قدرت اسی وقت مدح کی مستحق ہے، جب وہ رحمت، کرم اور عدالت کے ساتھ ہو۔ غصے، انتقام اور قہر و غضب کا ظہور بھی ظلم و عدوان کے خلاف ہوتا قابل تحسین ہے۔ رحمت، مغفرت اور جو دو کرم بھی اپنے محل ہی میں تعریف کے مستحق ہوتے ہیں۔ قرآن مجید میں غنی کے ساتھ حمید، علیم کے ساتھ حکیم اور عزیز کے ساتھ عفور کی صفات اسی جہت حسن کی طرف رہنمائی کے لیے آئی ہیں:

وَلِلَّهِ الْأَسْمَاءُ الْحُسْنَىٰ فَادْعُوهُ بِهَا،
 وَذَرُوا الَّذِينَ يُلْحِدُونَ فِي أَسْمَائِهِ،
 سَيُجْزَوْنَ مَا كَانُوا يَعْمَلُونَ.

”اور اللہ کے لیے تو صرف اچھے نام ہیں، اُس کو
 انھی سے پکارو اور ان لوگوں کو چھوڑ دو جو اُس کی صفات
 کے معاملے میں کج روی اختیار کرتے ہیں۔ وہ جو کچھ
 کر رہے ہیں، عنقریب اُس کا بدلہ پالیں گے۔“ (الاعراف: ۷: ۱۸۰)

۸۔ اللہ تعالیٰ کا جو تصور بھی قائم کیا جائے گا، وہ جلال و جمال اور کمال سے خالی نہیں ہو سکتا۔ چنانچہ الواحد، الاحد، الصمد، مثال کے طور پر صفات کمال ہیں۔ القدوس، السلام، المؤمن، صفات جمال اور الملك، العزيز، الجبار، صفات جلال ہیں۔ انسان کے دل میں صفات جلال سے خوف، تعظیم اور مدح کے جذبات پیدا ہوتے ہیں اور صفات جمال سے حمد، رجا اور محبت کے۔ پھر صفات جلال حواس کے لیے زیادہ ظاہر اور صفات جمال عقل و دل کے زیادہ قریب ہوتی ہیں۔ پروردگار کو سامنے رکھا جائے تو صفات جمال کا غلبہ محسوس ہوتا ہے اور نفس انسانی نگاہوں کے سامنے ہو تو جلال کا پہلو نمایاں ہو جاتا ہے۔ انسان خدا سے ڈر کر اسی بنا پر خدا ہی کی طرف لپکتا اور اس کی صفات جمال کے دامن میں پناہ حاصل کرنے کی کوشش کرتا ہے۔ نبی صلی اللہ علیہ وسلم کی دعاؤں میں

اللہم اعود بک منک^{۳۹} کے الفاظ اسی حقیقت کو بیان کرتے ہیں۔ یہ اس بندے کی دعا ہے جو اپنے پروردگار کی محبت سے سرشار ہے، اس کے استغنا اور کبریائی سے لرزاں ہے، اس سے ملاقات کا مشتاق ہے اور اس کے فیصلوں کے سامنے پورے ادب کے ساتھ سرنگوں ہے۔ قرآن مجید جب یہ کہتا ہے کہ تمام اچھے نام اسی کے ہیں تو اس کے معنی اس کے نزدیک یہی ہوتے ہیں کہ ہر وہ نام جو خدا کے جلال و جمال اور اس کے کمال کو بیان کرتا ہے، وہ اچھا ہے اور اس سے خدا کو پکارا جاسکتا ہے:

قُلْ: اَدْعُوا اللّٰهَ اَوْ دَعُوا الرَّحْمٰنَ، اَيًّا مَّا تَدْعُوا، فَلَهُ الْاَسْمَاءُ الْحُسْنٰی. ”کہہ دو کہ اللہ کہہ کر پکارو یا رحمن کہہ کر، جس نام سے بھی پکارو، سب اچھے نام اسی کے ہیں۔“

(بنی اسرائیل ۱۷: ۱۱۰)

امام حمید الدین فراہی نے ان مباحث کی تفصیل کے بعد اپنی کتاب ”القائد الی عیون العقائد“ میں لکھا ہے: ”... پروردگار کا تصور تمہارے دل میں ایک ایسی ہستی کا تصور ہونا چاہیے جو کریم ہے، رحیم ہے، عفو و درگزر کرنے والا ہے، بخشنے والا ہے، کمال حسن و رافت کے ساتھ ہنستا، مسکراتا اور نرمی برتنے والا ہے، سب کریموں سے بڑھ کر کریم اور سب رحم کرنے والوں سے بڑھ کر رحم کرنے والا ہے، وہ تمہارا مددگار ہے اور تمہارے دشمنوں سے انتقام لیتا ہے۔ یہ اس لیے کہ تم اس سے تسکین حاصل کرو، اس کا قرب تلاش کرو اور اس سے ملاقات کے مشتاق رہو۔ پھر تم جانتے ہو کہ وہ قدوس بھی ہے اور سراسر حق بھی، لہذا عقلاً محال ہے کہ وہ اچھے اور برے میں فرق نہ کرے اور کوئی خبیث، غلیظ، ظالم، معاند، بھلائی سے روکنے اور حدود سے تجاوز کرنے والا، شک میں پڑا ہوا، اور حق و خیر کی مخالفت پر اصرار کرنے والا اس کا قرب حاصل کر لے۔ ہاں، وہ اپنے اس بندے پر رحم فرماتا اور اس کی توبہ قبول کر لیتا ہے جو اس سے رجوع کرتا اور برائی کو چھوڑ کر بھلائی کا رویہ اختیار کر لیتا ہے۔ پھر اس کے کمال عظمت و کبریائی کو ہمیشہ یاد رکھتا ہے تاکہ اس کا ادب ملحوظ رکھے، اس کے حضور میں جھکا رہے اور جان رکھے کہ وہ عالم سے غنی ہے، اسے مخلوقات میں سے کسی کی احتیاج نہیں، وہ تدبیر امور میں نہایت عالی مرتبہ ہے۔ پھر اس کے باوجود کہ اس کا ہر فیصلہ سراسر حق اور سراسر رحمت ہے، اس کی مخلوقات اس میں سے اتنا ہی جانتی ہیں، جتنا ان کے لیے موزوں ہے۔ چنانچہ ضروری ہے کہ اس کے فیصلے تسلیم کیے جائیں اور اس کے بندے اس کے ہر امر و نہی پر راضی رہیں۔“ (۴۳)

[باقی]

۳۹ مسلم، رقم ۴۸۶۔ ”اے اللہ، میں تجھ سے تیری پناہ چاہتا ہوں۔“